



AZƏRBAYCAN RESPUBLİKASININ QIDA TƏHLÜKƏSİZLİYİ AGENTLİYİ

Q Ə R A R

№ 054/548

Bakı şəhəri

"07" sentyabr 2026-cı il

Azərbaycan Respublikası ərazisinin başqa ölkələrdən keçə biləcək yoluxucu heyvan xəstəliklərindən qorunması ilə bağlı tədbirlər haqqında

Ümumdünya Heyvan Sağlamlığı Təşkilatının (ÜHST) 29.08 – 04.09.2026-cı il tarixli rəsmi məlumatlarına əsasən, Türkiyə Respublikasının Artvin (Artvin) vilayətində **tropilaelaps** xəstəliyi, Şimali Makedoniya Respublikasının Skopje (Skopje) regionunda **xırdabuynuzlu heyvanların çiçək** (XBC) xəstəliyi, Albaniya Respublikasının Vlyora (Vlorë) kantonunda **xırdabuynuzlu heyvanların taun** (XBT) xəstəliyi, Koreya Respublikasının Çunqçonqnam-do (Chungcheongnam-do), Çollanam-do (Jeollanam-do), Çollabuk-do (Jeollabuk-do) əyalətlərində isə **nodulyar dermatit** xəstəliyi qeydə alınmışdır.

Bununla əlaqədar, respublika ərazisinin qeyd olunan yoluxucu heyvan xəstəliklərdən qorunması üçün Azərbaycan Respublikasının Qida Təhlükəsizliyi Agentliyi (bundan sonra – Agentlik) tərəfindən zəruri tədbirlərin görülməsi məqsədilə, Azərbaycan Respublikası Prezidentinin 13.11.2017-ci il tarixli 1681 nömrəli Fərmanı ilə təsdiq edilmiş "Azərbaycan Respublikasının Qida Təhlükəsizliyi Agentliyi haqqında Əsasnamə"nin 3.0.33-3-cü yarımbəndinə uyğun olaraq

Qərara alıram:

1. ÜHST-nin Türkiyə Respublikasının Artvin vilayətində tropilaelaps xəstəliyinin, Şimali Makedoniya Respublikasının Skopje regionunda XBC xəstəliyinin, Albaniya Respublikasının Vlyora kantonunda XBT xəstəliyinin və Koreya Respublikasının Çunqçonqnam-do, Çollanam-do, Çollabuk-do əyalətlərində nodulyar dermatit xəstəliyinin qeydə alınması barədə məlumatları nəzərə alınsın.

2. Türkiyə Respublikasının Artvin (Artvin) vilayətində, zonalaşma prinsipi nəzərə alınmaqla, tropilaelaps xəstəliyi baş vermiş təsərrüfatın 100 km radiusunda yerləşən təsərrüfatlardan diri bal arılarının (ana, işçi və erkək arılar), bal arılarının sürfə və pupalarının, arı balası (yumurta, sürfə və pupa) olan çərçivələrin (brood çərçivələri), habelə istifadə olunmuş arıçılıq avadanlıqlarının (arı sperması, arı zəhəri, arı yumurtaları, arı südü istisna olmaqla) idxalına ÜHST-nin "Quruda yaşayan heyvanların sağlamlıq Məcəlləsi"nin 9.5-ci Fəsilinə uyğun olaraq müvəqqəti məhdudiyyət qoyulsun, eyni zamanda bal, arı tərəfindən toplanmış çiçək tozu (polen), arı mumu və propolisin idxalına yalnız sözügedən Fəsilə müəyyən edilmiş müvafiq emal və baytarlıq-sanitariya tələblərinə əməl olunmaqla yol verilsin.

3. Şimali Makedoniya Respublikasının Skopje regionunda, zonalaşma prinsipi nəzərə alınmaqla, XBC xəstəliyi baş vermiş təsərrüfatın 10 km radiusda olan məsafədən diri xırdabuynuzlu heyvanların, onlara aid məhsullar və xammalın, o cümlədən genetik materialların idxalına ÜHST-nin "Quruda yaşayan heyvanların sağlamlıq Məcəlləsi"nin 14.9-cu Fəsilinə uyğun olaraq müvəqqəti məhdudiyyət tətbiq olunsun.

ƏSLİ İLƏ DÜZDÜR

Əbbasov T.K.
07.09.2026

4. Albaniya Respublikasının Vlyora kantonunda, zonalaşma prinsipi nəzərə alınmaqla, XBT xəstəliyi baş vermiş təsərrüfatdan 10 km radiusda olan məsafədən sözügedən xəstəliyə həssas diri ev və vəhşi xırdabuynuzlu heyvanların, onlara aid genetik materialların, həmçinin qeyd olunan ev heyvanlarından alınan məhsulların (virusun məhv edilməsini təmin edən termik emala məruz qalan məhsullar istisna olmaqla) idxalına, habelə həmin məsafədən Azərbaycan Respublikasının ərazisindən adıçəkilən heyvanların tranzitinə ÜHST-nin "Quruda yaşayan heyvanların sağlamlıq Məcəlləsi"nin 14.7-ci Fəslinə uyğun olaraq müvəqqəti məhdudiyyət tətbiq olunsun.

5. Koreya Respublikasının Çunqçonqnam-do, Çollanam-do və Çollabuk-do əyalətlərində, zonalaşma prinsipi nəzərə alınmaqla, nodulyar dermatit xəstəliyi baş vermiş təsərrüfatdan 50 km radiusda olan məsafədən bütün növ diri iribuynuzlu heyvanların və onlara aid genetik materialların idxalına ÜHST-nin "Quruda yaşayan heyvanların sağlamlıq Məcəlləsi"nin 11.9-cu Fəslinə uyğun olaraq müvəqqəti məhdudiyyət tətbiq olunsun.

6. Epizootik risk amillərinin mövcudluğu nəzərə alınaraq, bu qərarın 2-ci, 3-cü, 4-cü və 5-ci bəndlərində adıçəkilən inzibati ərazi vahidlərinin sağlam ərazilərdən ölkəmizə idxal edilən həmin mallar yüksək risk qrupuna aid edilsin və daxil olan yükün hər partiyası laboratoriya müayinəsinə cəlb olunsun.

7. Xəstəliyin aşkarlandığı tarixə kimi, bu qərarın 2-ci, 3-cü, 4-cü və 5-ci bəndlərində qeyd olunan inzibati ərazi vahidlərindən ixracatçı ölkənin səlahiyyətli qurumunun nəzarəti altında ölkəmizə daşınmaq üçün yüklənmiş adıçəkilən malların idxalı laboratoriya müayinəsinə cəlb olunmaqla həyata keçirilsin.

8. Bu qərarın 2-ci, 3-cü, 4-cü və 5-ci bəndlərinin icrasının təmin edilməsi üçün, eyni zamanda sözügedən ölkələrin qeyd olunan inzibati ərazi vahidlərindən ölkə ərazisinə və yaxud həmin inzibati ərazi vahidlərindən tranzitlə keçib respublika ərazisinə daxil olan, habelə respublika ərazisindən tranzitlə digər ölkələrə gedən nəqliyyat vasitələrinin gömrük-sərhəd buraxılış məntəqələrində dezinfeksiya edilməsi ilə bağlı Azərbaycan Respublikasının Dövlət Gömrük Komitəsinə müraciət ünvanlansın.

9. Agentliyin Aparatının İnformasiya təminatı və innovativ həllər şöbəsi bu qərarın Agentliyin rəsmi internet sahifəsində yerləşdirilməsini təmin etsin.

10. Agentliyin Aparatının Strateji planlaşdırma, koordinasiya və icraya nəzarət şöbəsi bu qərarın surətinin Agentliyin Aparatının struktur bölmələrinə, eləcə də regional bölmələrinə, Naxçıvan Muxtar Respublikasının Qida Təhlükəsizliyi Agentliyinə və aidiyyəti dövlət orqanlarına göndərilməsini təmin etsin.

11. Agentliyin Aparatının İdxal və ixraca nəzarət şöbəsi qeyd olunan məhsulların ölkəmizə idxalını həyata keçirən hüquqi və fiziki şəxslərin bu qərarla bağlı məlumatlandırılmasını təmin etsin.

**Heyvan sağlamlığı və bioloji təhlükəsizlik
şöbəsinin müdiri, Respublikanın baş
dövlət baytarlıq müfəttişi**



Qalib Əbdüləliyev

ƏSLİ İLƏ DÜZDÜR

Albasov T.K.
07-09-2026